



**ព្រះរាជាណាចក្រកម្ពុជា**  
**ជាតិ សាសនា ព្រះមហាក្សត្រ**

**ក្រសួងសេដ្ឋកិច្ច និងហិរញ្ញវត្ថុ**

ថ្ងៃ ព្រហស្បតិ៍ ១១ កើត ខែ ស្រាពណ៍ ឆ្នាំ ឆ្លូវ ត្រីស័ក ព.ស ២៥៦៥  
រាជធានីភ្នំពេញ, ថ្ងៃទី ១៩ ខែ សីហា ឆ្នាំ ២០២១

**សេចក្តីប្រកាសព័ត៌មាន**  
**ស្តីពីជំនួយពិភាក្សាការងាររវាងឯកឧត្តមអគ្គបណ្ឌិតសភាចារ្យ អូន ព័ន្ធមុនីរ័ត្ន ឧបនាយករដ្ឋមន្ត្រី**  
**រដ្ឋមន្ត្រីក្រសួងសេដ្ឋកិច្ច និងហិរញ្ញវត្ថុ**  
**ជាមួយលោកស្រី Maryam Salim ប្រធានគ្រប់គ្រងរបស់ការិយាល័យធនាគារពិភពលោក**  
**ប្រចាំកម្ពុជា**

នៅរសៀលថ្ងៃទី ១៩ ខែ សីហា ឆ្នាំ ២០២១, ឯកឧត្តមអគ្គបណ្ឌិតសភាចារ្យ **អូន ព័ន្ធមុនីរ័ត្ន** ឧបនាយករដ្ឋមន្ត្រី រដ្ឋមន្ត្រីក្រសួងសេដ្ឋកិច្ច និងហិរញ្ញវត្ថុ ទទួលជួបសម្តែងការគួរសម និងពិភាក្សាការងារជាមួយលោកស្រី **Maryam Salim** ប្រធានគ្រប់គ្រងថ្មី របស់ការិយាល័យធនាគារពិភពលោកប្រចាំកម្ពុជា តាមរយៈប្រព័ន្ធ Video Conference ។

ឯកឧត្តមអគ្គបណ្ឌិតសភាចារ្យ ឧបនាយករដ្ឋមន្ត្រី **អូន ព័ន្ធមុនីរ័ត្ន** បានសម្តែងនូវសេចក្តីសោមនស្សរីករាយ និងស្វាគមន៍យ៉ាងកក់ក្តៅ ចំពោះវត្តមានរបស់លោកស្រី **Maryam Salim** ដែលទើបត្រូវបានតែងតាំងជាប្រធានគ្រប់គ្រងថ្មីរបស់ការិយាល័យធនាគារពិភពលោក ប្រចាំព្រះរាជាណាចក្រកម្ពុជា ។ ជាមួយគ្នានេះ, **ឯកឧត្តមអគ្គបណ្ឌិតសភាចារ្យ ឧបនាយករដ្ឋមន្ត្រី** ក៏បានរំលឹកឡើងពីកិច្ចសហប្រតិបត្តិការដ៏ល្អ និងរឹងមាំ រវាងរាជរដ្ឋាភិបាលកម្ពុជា និងធនាគារពិភពលោក ក្នុងរយៈពេលជាងពីរទសវត្សរ៍កន្លងមក ដែលស្តែងចេញច្បាស់តាមរយៈការចូលរួមយ៉ាងសកម្មជាមួយរាជរដ្ឋាភិបាលកម្ពុជា ក្នុងកាលៈទេសៈដ៏លំបាកលើកកិច្ចការប្រយុទ្ធ និងគ្រប់គ្រងការរីករាលដាលនៃជំងឺកូវីដ-១៩ ចាប់តាំងពីមានការរាតត្បាតនៅកម្ពុជា នាដើមឆ្នាំ ២០២០ ។ ស្ថានភាពនៃការឆ្លងមិនទាន់មានភាពស្រាក់ស្រាននៅឡើយ, កម្ពុជា ក៏កំពុងប្រឈមនឹងមេរោគបំប្លែងថ្មីប្រភេទ Delta ដែលគិតមកដល់បច្ចុប្បន្ន មានការរីករាលដាលរាជធានីខេត្តចំនួន ២០ ។ ក្នុងគោលដៅគ្រប់គ្រងការរីករាលដាលនេះ, រាជរដ្ឋាភិបាល បានដាក់ចេញនូវយុទ្ធសាស្ត្រគន្លឹះចំនួន ៤ រួមមាន៖

១. យុទ្ធនាការនៃការចាក់វ៉ាក់សាំងក្នុងក្របខណ្ឌប្រទេស, ២. ការអនុញ្ញាតឱ្យប្រើប្រាស់នូវតេស្តរហ័សដើម្បីស្វែងរកអ្នកកើតជំងឺកូវីដ-១៩, ៣. កិច្ចខិតខំប្រឹងប្រែងក្នុងការដាក់ឱ្យនៅដោយឡែក និងការព្យាបាល, និង ៤. កិច្ចខិតខំប្រឹងប្រែងទប់ស្កាត់ ការចម្លងដោយអនុវត្តនូវវិធានការសុខាភិបាលយ៉ាងតឹងរឹង ។

ជាមួយគ្នានេះ, **ឯកឧត្តមអគ្គបណ្ឌិតសភាចារ្យ ឧបនាយករដ្ឋមន្ត្រី** ក៏បានជម្រាបជូន អំពីផែនការយុទ្ធសាស្ត្រនៃការស្តារសង្គមសេដ្ឋកិច្ចឡើងវិញ បន្ទាប់ពីកូវីដ-១៩ តាមរយៈអភិក្រមចំនួន ៣ រួមមាន៖

១. ការស្តារ(Recovery) ផ្ដោតទៅលើវិស័យសុខាភិបាល, ការផ្តល់ហិរញ្ញប្បទានដល់វិស័យឯកជន, គោលនយោបាយសារពើពន្ធ, វិស័យកសិកម្ម, វិស័យទេសចរណ៍, និងវិស័យកាត់ដេរ, ២. ការកែទម្រង់ (Reforms) សំដៅលើការកសាងមូលដ្ឋានគ្រឹះរឹងមាំសម្រាប់កំណើន, ពិពិធកម្ម និងភាពប្រកួតប្រជែង, និង ៣. ភាពធន់ (Resiliency) ផ្ដោតទៅលើវិស័យឌីជីថល, ការអភិវឌ្ឍវិស័យសហគ្រាសធុនតូច និងមធ្យម, ការអភិវឌ្ឍជំនាញ, ការស្តារសេដ្ឋកិច្ចឡើងវិញលក្ខណៈបែតង, និងការពង្រឹងប្រព័ន្ធធារាសង្គម ។

